


6

स्वामी सुखदेव साहिब



(श्री महंत, दरबार साहिब हालाणी)

भारत देश ऋषियुनि मुनियुनि जो देश आहे। हिन पवित्र धरतीअ ते आदि जुगादि खां केतिरनि ई महापुरुषनि जनमु वठी, मानव जातीअ जी शेवा कई आहे। संत कंवरराम, साधू टी. एल. वासवाणी, स्वामी टेऊराम, स्वामी लीलाशाह वगैरह अहिडा संत महापुरुष थी गुजरिया आहिनि, जेके असां खे प्रेरणा डींदड आहिनि। हिन सबक में असां अहिडे ई महान् संत पुरुष स्वामी सुखदेव साहिब बाबत पढण वारा आहियूं।



सिखण जा नतीजा

हिन सबक खे पढण खां पोइ शागिर्द-

- ब्रियनि संतनि महापुरुषनि जी जीवनी बुधी सुवाल पुछनि था।
- बुधल ऐं पढियल रचनाउनि ते पंहिंजो रायो डेई सघनि था।

- नवनि लफ़ज़नि जी माना लुग़ति मां गोल्लीनि था ऐं उन्हनि खे पंहिंजी बोलीअ में कमु आणीनि था।
- पंहिंजी लिखिणीअ में बीहक जूं निशानियूं इस्तेमालु कनि था।



6.1 बुनियादी सबक़

दरबार साहिब हालाणी जो पायो 1787 ई. में स्वामी सुखदेव साहिब विधो। स्वामी सुखदेव साहिब सादगीअ वारा संत हुआ। मीरनि जो उन्हनि में बेहद विश्वास हो। स्वामी सुखदेव साहिब हिक घाटे झंगल में परमात्मा जी भगितीअ में लीन रहंदा हुआ। मीरनि जे सिदिक् खे डि़सी, स्वामी सुखदेव साहिब उन्हनि सां गडु थरपारकर ज़िले जे हिक गोठिड़े में पहुता। उन गोठ जे बाहिरां स्वामी जनि लाइ हिकु आस्थान ठहिरायो वियो। संदनि दीदार हासिल करण लाइ मीर साहिबु बि भरिसां हिकु क़िलो ठहिराए रहण लगो।

टे ज़णा घरु बार विसारे स्वामी जनि जी शेवा में उते रहण लगा। स्वामी जनि रटन बि कंदा हुआ। स्वामी जनि हैदराबाद (सिंध), सेव्हण ऐं कंडियारे मां थींदा अची हालाणी पहुता। हालाणीअ भरिसां घाटो बनू डि़सी उते बाकी हयाती काटण जो इरादो कयाऊं। कची झूपिड़ी ठाहे, उन में रहण लगा। स्वामी जनि जो प्रताप वियो डींहो डींहुं वधंदो। संगति वधंदी वेई। रोज़ानो नेम सां सत्संग हलण लगो। झंगल में मंगल थी वियो। कुझु वक्त खां पोइ संगति स्वामी जनि खे वेनिती कई त कचियूं झूपिड़ियूं डहिराए, को पको स्थान ठहिराइजे। स्वामी जनि संदनि प्रेम ऐं चाहु डि़सी वेनिती क़बूल कई। कचियूं झूपिड़ियूं डहिराए, पको स्थान तयार करायाऊं। इन रीति टालपुरनि जे डींहनि में ई बाबा सुखदेव साहिब श्री हालाणी दरबार जो पको पायो विधो हो। अजु बि सिंधु में ऐं हिंदुस्तान जे अजमेर में दरबार साहिब हालाणी आहे, जेका सिंधु हिंदु में हाकारी दरबार मजी वेंदी आहे।

हिन वक्ति दरबार साहिब हालाणी जा गादेसर महंत बाबा साधूराम साहिब जनि आहिनि, जेके उन्हीअ राह ते हली रहिया आहिनि; जिनि जो मूल मंत्र आहे सेवा ऐं सिमरन। अजु बि दरबार साहिब में ग़रीबनि जी शेवा जा कार्य थींदा रहनि था। अखियुनि ऐं केतिरियुनि बियुनि बीमारियुनि जूं कैम्पूं लग्दियूं आहिनि, जिनि में मानव शेवा थींदी आहे।

हिन सबक़ मार्फत शागिर्दनि खे सिंधी संतनि महापुरुषनि जे जीवन जी ज़ाण मिले थी। इहो बि संदेश थो मिले त संत महात्माऊं, जिनि जो मक़सद ई मानव शेवा रहियो आहे, इन सां बारनि में बि शेवा भावना जागृत थी सघंदी।



6.2 अचो त समुझूं

समाज में कडहिन कडहिन महान शख्स जनमु वठनि था, जेके पंहिंजी सादगी, तपस्या ऐं शख्सियत सां माणहुनि खे मोहे छडीनि था। हरिको माण्हू पंहिंजियुनि तकलीफुनि, मुसीबतुनि में फाथलु आहे। माण्हू जडहिन इन्हनि महान शख्सनि, संतनि, दरवेशनि जी सुहिबत, संगति में अचनि था त खेनि आथतु मिले थो। खेनि मुसीबतुनि मां ब्राहिरि अचण लाइ हिमथ मिले थी। अहिड़ा ई मजियल संत हुआ स्वामी सुखदेव साहिब। उन्हनि दरबार साहिब हालाणीअ जो पायो विधो। माणहुनि खे सेवा ऐं सिमरन जो संदेश डिनो।



सबक़ बाबत सुवाल 6.1

सही जवाब चूडे ब्रेकेट में लिखो :

- हालाणी दरबार साहिब जो पायो विधो वियो हो :
(अ) 1786 ई. में (ब) 1787 ई. में
(स) 1788 ई. में (द) 1789 ई. में ()
- हालाणी दरबार साहिब आहे हिंदुस्तान जे :
(अ) अजमेर में (ब) जलगांव में
(स) नागपुर में (द) अहमदाबाद में ()



मशिगूलियूं 6.1

- तक्हां जिनि बि सिंधी संतनि जा नाला बुधा हुजनि, उन्हनि जा नाला लिखो।
- सिंधी संतनि जूं तस्वीरूं गडु करे स्क्रैप बुक ठाहियो।



तर्हीं छा सिखिया

- सादगीअ वारो जीवन अपनाइणु
- समाज शेवा
- वहिंवार में शफी नजरियो
- धार्मिक आस्था



वधीक ज्ञाण

- हालाणी दरबार खां सवाइ भारत जूं बियूं दरबारूं :
- शदाणी दरबार, रायुपर
- गोदिडी वाला धाम, जलगांव
- चांडूराम दरबार, लखनऊ
- प्रेम प्रकाश मंडल, अमरापुर, जयपुर
- मजनू का टीला, दिल्ली



6.4 सबक़ जे आखिर जा सुवाल

1. हेठियनि सुवालनि जा जवाब हिक लफ़्ज़ में डियो :

- हालाणी दरबार साहिब जो पायो विझंदइ
- हिन वक्त हालाणी दरबार साहिब जा गादेसर
- भारत में हालाणी दरबार

2. अददनि जा जोड़ा मिलायो :

- | | |
|--------------|----------------|
| (i) हिकु | (अ) किला |
| (ii) किलो | (ब) शेवाऊं |
| (iii) शेवा | (स) झूपिड़ियूं |
| (iv) झूपिड़ी | (द) घणा |

3. अण ठहिकंदड़ लफ़ज़ मथां गोलो पायो :

- (i) संत, स्वामी, इंसान, महापुरुष
- (ii) गोठ, नगर, शहर, दफ़तर
- (iii) झूपिड़ी, घरु, महल, स्टेशन
- (iv) वेनिती, इंकारु, निवेदन, अर्जु

4. हेठियां लफ़ज़ जुमिले में कमि आणियो :

- (i) भगिती
- (ii) रीति
- (iii) संगति
- (iv) झंगल

5. ब्रेकेट मां लागापो रखंदड़ लफ़ज़ गोल्ले लिखो :

- | | | |
|--------------|-------|-----------------|
| (i) दरबार | | (मंदर, महल) |
| (ii) विश्वास | | (अहंकार, भरोसो) |
| (iii) इरादो | | (इशारो, संकल्प) |
| (iv) डीहूं | | (सिजु, चंडु) |



सबक़ बाबत सुवालनि जा जवाब

1. (ब)
2. (अ)



नवां लफ़्ज़

- सिदिकु = आस्था, विश्वास, श्रद्धा
- रटन = धार्मिक यात्रा
- हाकारी = मशहूर
- गादेसर = गद्दीअ ते बिराजमान
- गोठ = गांव